

MILL-ISTORJA TAT-TIGRIJA TAL-VITORJA

minn JOSEPH SERRACINO

MINN FOMM IL-QADDIEFA U D-DILETTANTI (42)

Fil-kitba tal-gimgha l-oħra, laqqajtkom ma' Karmenu Sammut (ta' Kalanċ) mill-Belt, u kif qalilna huwa stess, matul il-karriera tiegħu bħala qaddief, qadef ma' tliet distretti - Marsamxett, ir-Raħal Ġdid, u l-Marsa. Spiċċa ma' pajjiżu (Marsamxett) u għin hafna lil sħabu biex jorganizzaw id-distrett mill-ġdid biex jibda jipparteċipa fir-Regatta Nazzjonali. Illum se nkomplu b'din l-intervista:

X'taħseb li hi r-raġuni li Marsamxett mar lura daqshekk fir-Regatta?

"... jien naħseb li meta l-qaddiefa tagħna ma baqgħux jitharrġu f'Marsamxett il-partitarji ddispaċiom u naqas hafna s-sapport.

"Barra minn hekk il-Beltin illum iħobbu l-football u jissaportaw bil-kbir lit-team Belti, u bla dubju ta' xejn hafna minnhom jagħzlu l-football mir-Regatta għaliex f'din id-dixxplina sportiva aħna fost il-kbar.

"Barra minn hekk, kif taf, f'dawn l-aħħar 20 sena u aktar ukoll, Marsamxett rebhet bosta paljijiet, iżda d-dilettanti naqsu hafna - qabel konna nimlew il-mollijiet tal-Belt u nqajmu briju kbir, illum ftit jinżlu jaraw ir-Regatta.

"Wara li waqaft mill-qdif jien bqajt ngħin fil-kumitat, iżda meta bdejt nara hafna ndħil żejjed tlaqt mill-kumitat.

"Jiddispaċini ngħid li fil-prezent naqsu l-qaddiefa, u għalhekk id-distrett mar lura. Kif għidtlek, meta d-dgħajjes niżlu f'xatt il-Belt u qegħdin jitharrġu fil-port minflok f'Marsamxett, il-dilettanti Beltin tilfu l-interess fir-Regatta."

Qed issemmi t-taħriġ tal-provi, fi żmienek, meta kont taqdef ma' Marsamxett kontu tidhlu fil-port biex tiehdu t-triq?

"Fi żmien konna l-ewwel nitharrġu qrib il-Boathouse, imbagħad fl-aħħar konna nidhlu fil-port biex niehdu t-triq.

"Izda meta kont ma' clubs oħra (Marsa u Raħal Ġdid), konna niehdu t-triq tliet darbiet fil-gimgha fil-5.00 am u fil-5.00 pm.



Id-dghajsa tax-xogħol b'zewġt imqadef ta' Raħal Ġdid "Lady of Lourdes" bl-ekwipaġġ kompost minn Karmenu Ellul (il-Koj) u Toni Ellul (Ibnu) tidher diehla fl-ewwel post fl-1955. Din il-koppja reġghet rebhet dan il-palju fl-1956 u fl-1957 f'isem dan id-distrett

"Dak iż-żmien ma konniex nagħmlu xhur nit-harrġu. Il-Marsa kienu jib-dew fit-18 ta' Awwissu, il-Birgu wara l-10 ta' Awwissu u aħna fit-18 ta' Awwissu wkoll.

"F'Marsamxett kienu jgerru l-Giggijiet tas-suldati mill-Fortina sal-Gardjola tal-Excelsior, u aħna konna niehdu l-istess triq. Peress li Marsamxett baħar miftuħ, meta l-baħar ma kienx ikun galbu, konna nitharrġu mill-Imsida sa ta' Xbiex.

"fis-snin 70 kellna sapport kbir u kellna hafna membri. Illum dawn il-membri naqsu għax għadna ma rbaħniex ix-Shield u magħhom naqsu wkoll il-qaddiefa.

"Ma nafx x'naqbad ngħid, iż-zgħażaġh tal-lum, l-aktar dawk tax-xaqliba tagħna għandhom fejn jimirfu u ftit li xejn jagħtu każ ir-Regatta.

"Il-Kottonera differenti! Minħabba f'hekk aħna ma nistgħux ikollna qaddiefa bħal ma għandhom Bormla, l-Isla u l-Birgu, u n-nuqqas tar-rebħ tax-Shield kompliet tnaffar liż-zgħażaġh milli jipparteċipaw fit-tigrija.

"Fil-fatt, il-qaddiefa li jieħdu sehem fir-Regatta f'isem Marsamxett huma tista' tghid kollha Beltin."

Matul il-karriera tiegħek bħala qaddief int qdif kontra l-aqwa qaddiefa ta' distretti avversarji. Issemmi xi wħud minnhom?

"Fi żmien kien hemm hafna qaddiefa, kollha barklori u nies ta' saħħa kbira. Kienu qaddiefa ta' veru ... nibda b'Gorg il-

Bubbli John, Lewis Malia, Leli n-Nanna Klara, Salvu l-Pasalv, Toni l-Koj li qdif kontra tiegħu wkoll, Leli Grima, Is-Seahorse u Spiru tas-Silg, il-Bakkus, il-Pickles, Indri (id-Daqni), it-Torta u hafna oħrajn. Sfortunatament il-qaddiefa tal-lum m'għandhomx dik l-imħabba bħalma kellna aħna ... l-ewwel pajjiżna.

"Jien tghidx kemm domt naħsibha qabel ma mort naqdef mal-Marsa ... kien żmien meta aħna lanqas biss konna għadna ffurmajna d-distrett.

"Illum ma jagħtux każ ... illum tarahom jaqdfu ma' distrett u sena oħra ma' distrett iehor... il-premju tal-palju fi żmienni kien ta' Lm5, u dan kien jinqasam bejn erba' qaddiefa ... illum il-premju huwa mijiet ta' Liri."

Personagg iehor (Senglean) li hadem kemm felaħ biex id-distrett tiegħu jerga' jikseb il-glorja li kien igawdi fis-snin 50 u 60 u mill-ġdid jerga' jirbaħ l-Aggregate Shield (l-akbar unur tar-Regatta Nazzjonali) kien France Dingli.

Minbarra li kien president tal-club Regatta tal-Isla, France kien ukoll membru attiv fl-Għaqda Regatta ta' Settembru u Qdif iehor, fiż-żmien Matty Grima, Kieli Degiorgio u Anton Cassar.

Lil France kont nafu tajjeb, tkellimna bosta drabi u ddiskuttejna diversi punti relatati mar-Regatta u l-organizzazzjoni tagħha.

Chala president tal-club Senglean, France fis-snin 70 ta diversi intervisti lill-gurnalisti dwar il-club tiegħu u l-preparazzjoni li ta' kull sena kienu jihejju għar-Regatta Nazzjonali.

Fil-kitba tiegħi dwar France Dingli, jien se nislet xi partijiet kemm min-noti li għandi dwar dak li tkellimna bejnietna, kif ukoll xi silta nteressanti li saret lillu minn ġurnalista:

France, x'tista' tghidli dwar sehem l-Isla fir-Regatta Nazzjonali wara l-gwerra?

"Konna qawwa kbira, u li kieku fl-aħħar tas-snin 50 u l-bidu snin 60 ma kienx hemm il-bojkott mill-Partit Laburista, kieku l-Isla kienet tibqa' għaddejja bir-rebħ tax-Shield.

"B'hekk ma rridx inneħhi mill-mertu tal-qaddiefa tal-Marsa, tal-Birgu u tal-Kalkara.

"Qed ngħid hekk, għax matul dan il-perjodu ta' snin l-Isla kienet armata tajjeb b'qaddiefa li qadfu fl-opri tagħha qabel il-gwerra, u kienet armata kemm fl-opri l-kbar kif ukoll iż-zgħar.

"Fil-fatt, l-Isla bejn l-1955 u l-1966 rebhet l-Aggregate Shield seba' darbiet u anke l-Aggregate Cup...meta rti-raw il-barklori aħna bdejna narmaw bit-tfal tal-Isla ... nittama li ma ndumux ma nerggħu nirbħu x-Shield."

Minkejja li l-Isla issa ilha snin ma tirbaħ ix-Shield u hafna mill-qaddiefa li għandkom m'għandhomx esperjenza kbira fil-kanal, b'danakollu, f'kull

edizzjoni rnexxielhom tirbħu xi paljijiet ...int mhux kuntent b'dan is-suċċess?

"Kuntent hafna... aħna għandna taħlita ta' qaddiefa u nittama li f'qasir żmien nirbħu x-Shield.

"Jien dejjem shaqt li narmaw l-opri tagħna b'qaddiefa mil-lokal għax jien nemmen hafna fit-tfal tagħna, li minkejja l-hafna argumenti li ta' spiss jinqala' bejniethom, waqt ir-Regatta jinsew kollox u jaqdfu għall-Isla.

"Fiż-żmien li jien kont nokkupa l-kariga ta' president tal-Club tar-Regatta, id-distrett tagħna kien armat b'qaddiefa zgħażaġh entuzjasti."

"Hafna minn dawn l-ekwipaġġi digá kisbu suċċessi f'diversi tigrijiet, u jien qed nittama li f'qasir żmien neggħu nirbħu x-Shield'.

"Kif taf, il-ħidma ta' president f'kull club tar-Regatta hi li jmexxi il-kumitat, isolvi kull problema li tinqala' u jara li jseħh l-għaqda fost il-membri tal-Club."

Bħala membru tal-Kummissjoni Regatta ... x'nhu x-xogħol tiegħek f'din il-kummissjoni?

"Bħala membru tal-kummissjoni tal-Gvern dwar it-tigrijiet tad-dgħajjes fil-Portijiet tagħna, barra li rrid nattendu l-laqgħat kollha li jsiru, irrid ukoll nissuggerixxi u nagħti l-pariri tiegħi għal titjib fl-organizzazzjoni, inwassal l-ilmenti tal-kumitati distrettwali u nis-sottometti talbiet tar-Regatta Association ..."